

चिरं जीवनाय । चिरं राजभ्य इति वा । शृणोतु न इमा गिरो
मित्रश्चार्यमा च भगश्च बहुजातश्च धाता दक्षो वरुणोऽशश्च ।

अंशोऽशुना व्याख्यातः ।

सप्त ऋषयो व्याख्याताः । तेषामेषा भवति ३६

सप्त ऋषयः प्रतिहिताः शरीरे सप्त रक्षन्ति सदमप्रमादम् ।
सप्तापः स्वपतो लोकमीयुस्तत्र जागृतो अस्वप्रजौ सत्रसदौ च देवौ
सप्त ऋषयः प्रतिहिताः शरीरे । रश्मय आदित्ये । सप्त रक्षन्ति
सदमप्रमादम् । संवत्सरमप्रमाद्यन्तः । सप्तापनास्त एव स्वपतो
लोकमस्तमितमादित्यं यन्ति । तत्र जागृतोऽस्वप्रजौ सत्रसदौ च
देवौ वाय्वादित्यौ । इत्यधिदैवतम् ।

अथाध्यात्मम् । सप्त ऋषयः प्रतिहिताः शरीरे । षडिन्द्रियाणि
विद्या सप्तम्यात्मनि । सप्त रक्षन्ति सदमप्रमादम् ।

शरीरमप्रमाद्यन्ति । सप्तापनानीमान्येव स्वपतो
लोकमस्तमितमात्मानं यन्ति । तत्र जागृतोऽस्वप्रजौ सत्रसदौ च
देवौ प्राज्ञश्चात्मा तैजसश्च । इत्यात्मगतिमाचष्टे ।

तेषामेषापरा भवति ३७

तिर्यग्बिलश्चमस ऊर्ध्वबुध्नो यस्मिन्यशो निहितं विश्वरूपम् ।

अत्रासत ऋषयः सप्त साकं ये अस्य गोपा महतो बभूवुः ॥

तिर्यग्बिलश्चमस ऊर्ध्वबन्धन ऊर्ध्वबोधनो वा । यस्मिन्यशो
निहितं विश्वरूपम् । अत्रासत ऋषयः सप्त सहादित्यरश्मयः । ये
अस्य गोपा महतो बभूवुः । इत्यधिदैवतम् ।

अथाध्यात्मम् । तिर्यग्बिलश्चमस ऊर्ध्वबन्धन ऊर्ध्वबोधनो वा ।

यस्मिन्यशो निहितं विश्वरूपम् । अत्रासत ऋषयः सप्त
सहेन्द्रियाणि । यान्यस्य गोपृणि महतो बभूवुः ।

इत्यात्मगतिमाचष्टे ।